

It-Tifsira tal-Harruba fi "Quo Vadis?": Tinstab jew Tevolvi?

Bernard Micallef

Il-karatteristiċi ewlenin tal-poeżija

L-ilhna fil-poeżija

Fil-poeżija "Quo Vadis?" ta' Rużar Briffa ma hemmx il-vuċi tal-poeta biss, iżda żewġ ilhna: il-lehen jinstema' tal-poeta fl-ewwel strofa u l-lehen interjuri tal-harruba fit-tieni strofa. Dawn l-ilhna jvarjaw fil-kelliem u fil-funzjoni illokuzzjonarja tagħhom, jiġifieri f'dak li jwettqu bhala espressjoni. L-ewwel vuċi, tal-poeta, *tiddeskrivi* l-hajja tal-harruba "wehidha / fuq l-gholja ġeblija," waqt li t-tieni vuċi, tal-harruba, *tistaqsi* għadd ta' mistoqsijiet dwar il-hajja tal-bniedem. L-ewwel vuċi tagħti deskrizzjoni umana ta' siġra, waqt li t-tieni twassal l-interrogazzjoni tas-siġra dwar il-hajja umana.

Ladarba l-poeżija tikkonsisti f'żewġ kelliema li josservaw in-natura ta' xulxin, il-qarrej ma jstax jirriduċi lil "Quo Vadis?" għal perspettiva wahda. Minflok, il-qarrej għandu biss il-possibbiltà ta' esperjenza poetika li ma' kull qari ġġib flimkien żewġ ilhna, żewġ funzjonijiet illokuzzjonarji (deskrizzjoni esterjuri, hsieb interjuri), u żewġ oġġetti osservati (siġra, umanità). L-esperjenza poetika tissawwar mill-interazzjoni effettiva bejn dawn l-aspetti taż-żewġ ilhna fil-poeżija, proċess interpretattiv li jkompli jstimula u jassimila fih aktar konnessjonijiet.

Il-mużikalità fil-lehen tal-ħarruba

It-tieni vuċi tikkonsisti f' sensiela ta' pari ta' versi, li jingharfu bhala distiċi ghax il-versi ta' kull par ghandhom l-istess qies u aċċenti. Dawn id-distiċi jagħtu lill-vuċi tal-ħarruba karattru mużikali u mexxej, bhallikieku s-siġra, għad li hija s-simbolu ta' stabbiltà u xjuhija, ma tistax hlief tesprimi ruhha f' nixxiegha mgħaġġla u armonjuża ta' kliem. Il-versi ta' whud mid-distiċi jaqblu anki fir-rima, u jiffurmaw bejniethom unità pulita u magħluqa. Fl-istess waqt, l-enjambment matul sensiela ta' distiċi jindika li l-kunċett innifso mhux magħluq, minkejja li l-metrika u r-rima mbews (aa, bb) jiġbru whud mid-distiċi f' unitajiet qosra u ċari. Ladarba dawn l-unitajiet isehhu matul argument li jibqa' għaddej fuq medda ta' distiċi, kull unità donnha tirrappreżenta faċenda żgħira u mitmuma tal-bniedem imwettqa fl-attività ġenerali umana osservata mill-ħarruba:

Kemm huma mgħaġġlin,
fejn huma sejrjn
għal dejjem bla sabar
min-nieqa sal-qabar
[...].

Versi ohra jidhlu fi skema differenti ta' rima alternata (abab), li tevoli fuq medda ta' żewġ distiċi. Dawn id-distiċi jvarjaw hafna fid-daqs:

Qatt lilhom ma trażżan il-bews tar-rih?
Qatt lilhom ma tlajjem is-shana tax-xemx?
Għaliex ftit mistrieh
għalihom ma hemmx,
[...].

Anki hawnhekk, it-tul tal-vers iżid sugġeriment ovvju fl-istampa ta' nies mgħaġġla. Il-versi twal li jiffurmaw l-ewwel distiku jxekklu r-ritmu mgħaġġel ta' versi iqsar, u b'dal-mod jirriflettu l-effett li r-rih u x-xemx ghandhom ikollhom fuq il-heffa umana. Bħalma "l-bews tar-rih" għandha "trażżan" l-għaġla tan-nies, u s-"shana tax-xemx" għandha "tlajjem" l-istess heffa umana, hekk ukoll l-ewwel distiku jirristringi r-ritmu mgħaġġel li l-versi l-qosra johlqu fit-tieni strofa. Parti mill-esperjenza tal-poeżija hi,

fil-fatt, l-gharfien estetiku tar-rima u r-ritmu bhala stadji mill-fehma tespandi tal-qarrej. Dawn l-effetti estetici, proprju ghax huma komponenti ta' xoghol artistiku li jezisti bhala esperjenza estetika, ma humiex izolati mit-tema jew mill-hsieb tal-poezija (l-ghaġla umana), iżda huma aspetti li jattwalizzaw din it-tema b'interazzjoni bejn il-komponenti poetici msemmija.

F'xoghol letterarju, hafna aspetti tat-tema ma humiex kuncettwali. Wisq inqas huma referenzi diretti ghal oġġetti reali. Fi "Quo Vadis?" il-loghob bil-mudelli tal-metrika u l-bdil fl-iskemi tar-rima joholqu operazzjonijiet letterarji li huma omologi għall-ghaġla umana, ghax ghandhom funzjonijiet poetici li jikkorrispondu ma' aspetti ta' din il-heffa tal-bniedem. Is-suggeriment li fl-ghaġla tagħhom il-bnedmin itemmu faċendi żgħar jinsab fir-realizzazzjoni ta' metrika u rima li jiffurmaw distiċi qosra u magħluqa fil-muzikalità shiha tat-tieni strofa, u s-suggeriment li għandu jkun hemm elementi li jrażżnu din l-ghaġla umana hu mwettaq bil-qari ta' versi twal fost versi qosra fl-istess strofa. Il-qari tal-poezija jesegwixxi t-tema fuq livell estetiku ta' gharfien. Is-suggerimenti u l-perspettivi godda miksuba mill-metrika u mir-rima jattwalizzaw it-tema ta' l-ghaġla umana b'interazzjoni dejjem aktar sottili bejn il-varjazzjonijiet tagħhom.

L-esperjenza poetika hija appuntu hekk ghax it-tifsira hi inseparabbli mill-lemhiet godda dwarha li johorġu mill-effetti poetici rrealizzati. Dawn l-effetti mhux biss ikabbru r-relattività tat-tema, iżda jsehhu biss kull darba li l-qarrej jerga' jhaddimhom flimkien, jiggifieri f'mument ta' qari ġdid. Il-qarrej jesegwixxi t-tema b'qari li jissodisfa l-istennija tiegħu ta' esperjenza poetika, u din l-esperjenza ssehh kull darba li l-qarrej jerga' jittrasforma t-test letterarju f'avveniment estetiku.

Ix-xbihat figurattivi

Karatteristika ewlenija ohra ta' "Quo Vadis?" hija r-rikkezza fix-xbihat simboliċi u metaforiċi li tevoka. Ix-xbieha tal-ftuh hija wahda ta' izolament ("Wehidha," "imbiegħda mill-bqija ta' hutha") u ta' hajja iebsa ("fuq l-gholja ġeblija," "magħtuba / mit-toqol tas-snin"). Din ix-xbieha tiddistingwi bejn il-harruba li tinsab fuq l-gholja u s-siġar l-ohra li jinsabu "fil-qalb hadranija / tal-wied." Hija xbieha li tinbena malajr permezz ta' sensiela ta' opposti: il-harruba izolata f'kuntrast mas-siġar l-ohra flimkien; l-gholi ta' l-gholja minfejn il-harruba tosserva n-nies f'kuntrast mal-fond tal-wied fejn is-siġar

l-ohra jgawdu biss viżjoni ristretta; in-natura ġeblija ta' l-gholja (li toffri hajja diffiċli miftuha ghar-rih u x-xemx, kif ukoll nieqsa mill-ilma) f'kuntrast man-natura fertili tal-wied (li l-“qalb hadranija” tiegħu toffri hajja ta' kenn, dell, u ilma). Is-suggeriment ta' harsa aktar fil-bogħod li toriġina mill-iżolament u mit-tbatija hu mibni f'kuntrast ma' harsa li ma twassalx fil-bogħod għax toriġina minn hajja komunitarja u komda.

F'din ix-xbieha rikka, is-siġar kollha huma ppersonifikati, u bejniethom tinholoq relazzjoni familjari. Is-siġar l-ohra huma “hutha,” waqt li l-harruba hija x-“xwejha” li “qed thares ma' dwarha, ha tara / [...]” Minkejja li l-poeżija shiħa tiddistingwi bejn il-hajja statika, iebes, u osservanti tal-harruba u l-hajja kaotika, distratta, b'lehma waħda (“tas-suq”) tal-bniedem, hemm distinzjoni oħra li tiġi qabel din id-differenza apparenti bejn is-siġra tal-harrub u l-bniedem: din hija d-distinzjoni bejn il-harruba fuq l-gholja u “hutha” fil-wied, u hija differenza li tinbena b'figuri u relazzjonijiet umani. Dan l-effett figurattiv jistieden lill-qarrej jidhol f'livell iehor ta' perċezzjoni. Wara d-distinzjoni ġenerali bejn il-harruba u l-bniedem, il-qarrej jagħraf li diġà kien hemm distinzjoni aktar sottili bejn tipi differenti ta' siġar, li mhux ilkoll għandhom l-istess kapaċità fl-osservazzjoni, iżda li lkoll huma identifikati ma' bnedmin li jiġu minn xulxin (“hutha”), għad li jgawdu hajjiet differenti.

Il-qari tal-poeżija

Forsi issa hu l-waqt li tinqara l-poeżija shiħa, u li l-qarrej jibda jhalli jinbxuh l-ewwel sinjali ta' interazzjoni bejn il-karatteristiċi msemmija fuq. Il-vuċi tal-poeta fl-ewwel strofa twassal il-logħob bejn l-iżolament u l-għaqda, bejn l-gholja u l-wied, bejn hajja iebes u oħra komda, bejn harruba stabbli u umanità kaotika. Iżda dan il-logħob iċedi postu għal-lehen interjuri tal-harruba fit-tieni strofa, li fil-fatt jinterroga biss u ma jikkonkludi xejn, għad li hu regolari hafna fil-mixxa espressiva tiegħu.

Quo Vadis?

Wehidha

fuq l-gholja ġeblija,

imbiegħda mill-bqija ta' hutha

fil-qalb hadranija
 tal-wied,
 ix-xwejha harruba,
 maghtuba
 mit-toqol tas-snin,
 qed thares ma' dwarha
 ha tara
 il-ghaġla tan-nies ghaddejjin.

... U tahseb:

Kemm huma mghaġġlin,
 fejn huma sejrin
 ghal dejjem bla sabar
 min-nieqa sal-qabar
 dal-halja bnedmin?
 Fejn huma l-gheruq?
 Qatt lilhom ma trazzan il-bewsa tar-rih?
 Qatt lilhom ma tlajjem is-shana tax-xemx?
 Ghaliex ftit mistrieh
 ghalihom ma hemmx,
 u l-lehma biss taghhom
 il-hajja tas-suq?

Aspetti fenomenoloġiċi bażiċi tat-tifsira

L-oġġett estetiku

Fil-fenomenoloġija kull oġġett hu proġett, għax qed jinbena kontinwament permezz ta' hafna aspetti li s-suġġett (fil-każ taghna l-qarrej li jgħaqqad l-aspetti tat-test f'oġġett mifhum) ma jirċevix f'salt u ma jiqafx jirċievi. L-oġġett hu fenomenu, jiġifieri entità li teżisti biss kull darba li terġa' tingharaf minn xi perspettiva oriġinali. Mill-banda l-oħra, kull perspettiva oriġinali tingharaf bhala tali meta tinghaqqad mat-totalità proviżorja tal-perspettivi kollha li ġew qabilha, jiġifieri meta ssir parti minn oġġett li diġà jinsab f'xi stadju ta' binja. It-totalità proviżorja ta' l-oġġett taghti l-idea

ġenerali jew essenzjali tiegħu, li tibqa' inadegwata jew inkompleta għax hija totalità li tinzamm biss permezz ta' sensiela ta' aspetti li għadhom qed jingħaqdu. Iżda dil-konfigurazzjoni miftakra ta' l-oġġett hija aċċessibbli biss minn ċirkustanza imprevedibbli, li toffri angolu ġdid ta' perċezzjoni, u allura timmodifika t-totalità proviżorja ta' l-oġġett waqt li tkun assimilata fih bhala perspettiva rilevanti.

L-idea li kull entità hija realizzata b'aspetti godda miżjuda max-xbieha essenzjali u proviżorja tagħha qdriet tajjeb hafna lil dawk l-iskejjel tal-kritika li għalihom kull entità fit-test letterarju (sitwazzjoni, karattru, oġġett) hi konfigurazzjoni inadegwata jew binja tentattiva. Teoriċi bħal R. Ingarden u W. Iser jargumentaw li l-oġġett estetiku hu fenomenu inkomplet, li dejjem qed jestendi ruhu skond l-aspetti tat-test li għadhom qegħdin juru l-htieġa ta' aktar interpretazzjoni. L-oġġett estetiku jsehh fi stadji ta' qari li jikkoreġu stadji aktar bikrin, u l-kostruzzjoni tad-dinja letterarja tassorbi l-korrezzjonijiet imwettqa fuqha bhala parti mill-effett estetiku. Għal Ingarden u Iser, il-hwejjeġ konkreti li jidhru fit-test letterarju ma jeżistux lil hinn mill-proċessi u l-operazzjonijiet li bihom il-qarrej iżomm id-dinja tat-test letterarju fis-sehh. Il-qarrej hu mghammar b'repotorju ta' paradimmi li jiġu mir-realtà, u dawn il-mudelli familjari jgħinuh jippresupponi kif għandu jibni kull oġġett estetiku waqt li jattwalizza x-xogħol letterarju. Iżda l-konnessjonijiet jizdiedu ma' kull qari ma jippermettux li d-dinja tat-test letterarju tinzamm fl-istess konfigurazzjoni li bdiet biha. Fil-fatt, il-qari ma jibqax jinteressa lill-qarrej, u żgur ma jitqiesx poetiku, kemm-il darba ma jwettaqx dawn l-istruzzjonijiet trasformattivi.

"F'termini sempliċi," jargumenta Iser f'*The Act of Reading – A Theory of Aesthetic Response*, "nistgħu nġhidu li l-lingwa fizzjonali tipprovd i struzzjonijiet għall-bini ta' sitwazzjoni u għalhekk għall-produzzjoni ta' oġġett immaġinarju."¹ Is-sinjali tat-test letterarju huma organizzati b'tali mod li ma joffrux l-oġġett innifsu, iżda "*istruzzjonijiet għall-produzzjoni*" tiegħu, u l-qarrej iwettaq dil-produzzjoni ta' l-oġġett estetiku b'realizzazzjonijiet supplimentari li jsehhu minn mument ta' qari għal iehor.² Il-proċess mhux talli jippermetti li l-konfigurazzjoni bikrija ta' l-oġġett tkun ikkoreġuta minn ohrajn li jsegwuha, talli jippermetti li l-oġġett estetiku eventwalment jassumi d-dimensjoni ta' xi unità letterarja akbar, bħalma hu l-motif jew l-arketip. Hija dil-kapaċità kumulattiva tal-qari li tidbel

¹ Wolfgang Iser, *The Act of Reading – A Theory of Aesthetic Response* (Baltimore: Johns Hopkins UP, 1978) 64. Il-kwotazzjonijiet kollha bil-Malti ta' xogħlijiet barranin ġew tradotti minni.

² Iser 65-6.

it-test f'xoghol letterarju, il-qari f'esperjenza poetika, l-oġġett familjari f'entità figurattiva.

L-inkompletezza ta' kull entità letterarja mhix ostaklu għall-qari. Il-fatt li l-qari jibqa' jesponi biċċiet nieqsa mill-binja ta' oġġett estetiku hu opportunità biex l-oġġett jinżamm f'hidma interpretattiva li tkompli ssawru skond kriterji artistici. L-ironija u l-paradoss – mekkaniżmi leġittimi tat-tradizzjoni letterarja li jartikulaw forom ta' inkonklużività – huma prova ċara ta' kemm il-konfigurazzjoni ta' l-oġġett estetiku tista' tikkoordina elementi inkongruwenti li ma joffrux riżultat definittiv. Barra minn hekk, l-entitajiet letterarji għandhom valur fl-għarfien uman għax il-binja tagħhom tippermetti konnessjonijiet li ma jinstabux fil-metodoloġija tax-xjenzi naturali, fejn l-għan ewlieni hu s-sejba ta' riżultat definittiv. Fuq kollox, id-dinja li għall-qarrej tidher reali mhix hlief riżultat ta' konvenzjonijiet oħra, dawk empiriċi u soċjali,³ li l-letteratura tippenetra fihom bl-istruzzjonijiet alternattivi tagħha. It-test letterarju ma joffrix il-preżenza ta' l-oġġett, jargumenta Iser, iżda l-kundizzjonijiet letterarji biex dawk l-aspetti tiegħu li fid-dinja ordinarja huma marginali, jew innewtralizzati, jiksbu post ċentrali fir-rikostruzzjoni estetika, fejn isiru potenzjal għal aktar sinjifikat.⁴ L-esperjenza tal-qari la tinjora u lanqas tikkopja l-oġġett estern u familjari tar-realtà, iżda tobbliga lill-qarrej jagħraf metodu alternattiv għar-rikostruzzjoni tiegħu. Hu għalhekk li d-dinja ordinarja tal-qarrej tintiseg mad-dinja li l-qarrej innifsu jipproduċi mit-test letterarju, u l-għaqda taż-żewġ dinjiet iġġib magħha estensjoni fil-konfini tar-realtà.

L-interkonnessjoni u l-interdipendenza bejn l-elementi li jsawru l-oġġett estetiku

Bejn l-aspetti jizziedu ta' l-oġġett estetiku tinholoq interdipendenza li tista' timmotiva revizzjoni shiha ta' l-oġġett, f'livell ta' kumplessità u suġġeriment oghla mix-xbieha miftakra tiegħu. Bhala totalità proviżorja, l-oġġett estetiku hu definit iżda mhux definittiv. Il-letteratura dejjem uriet il-hila li testendi, flok tabbanduna, id-diskorsi u t-testi tradizzjonali li minnhom il-qarrej ikun diġà kiseb definizzjoni ta' xi entità familjari. Hu għalhekk li l-arti verbali tinhass qed twettaq rigress lejn veritajiet primordjali u progress lejn

³ Iser 61.

⁴ Iser 72.

suggerimenti ġodda fl-istess waqt. Ir-rikostruzzjoni kontinwa ta' l-oġġett estetiku hija kkontrollata b'żewġ effetti opposti: l-effett ta' aspetti ġodda li jtilflu r-rilevanza tagħhom kieku mhux għax inftejmu bhala żjieda sinjifikattiva mad-dehra tradizzjonali ta' l-oġġett, u l-effett tad-dehra tradizzjonali ta' l-oġġett li tippersisti biss għax giet evokata minn ċirkustanza interpretattiva ġdida, b'lemhiet ġodda rilevanti li jestenduha.

Jekk l-oġġett fid-dinja tat-test letterarju hu proġett aktar milli entità lesta, ma jippermettix li l-qarrej jikseb esperjenza letterarja b'attitudni passiva. Madankollu, il-qarrej jirrevedi l-oġġett estetiku b'attività li *żżid sinjifikat maxxbieha tradizzjonali tiegħu*, u mhux b'rikostruzzjoni arbitrarja. Hija r-rabta bejn l-interpretazzjonijiet inadegwati tal-passat u l-interpretazzjoni aktar sodisfacenti tal-preżent li tagħti dak l-eċċess fit-tifsira li nassoċjaw ma' esperjenza illuminanti. Ingarden josserva li matul kull qari l-oġġett fid-dinja tat-test letterarju jitlef attributi mibnija qabel daqs kemm jakkwista attributi ġodda.⁵ Izda Ingarden stess jistqarr li t-tifsira litterali ta' l-oġġett qatt ma tintilef matul dal-proċess; minflok, din it-tifsira litterali tiddgħajjef billi tipponta lejn sens u effetti ġodda herġin mir-rikostruzzjoni estetika tagħha.⁶ Wara kollox, imqar biex jimla d-dettalji nieqsa din ir-rikostruzzjoni, il-qarrej irid jinqeda bl-esperjenzi passati ta' dinja li diġà “bena għalih innifsu matul hajtu.”⁷

Fit-teorija tiegħu ta' l-interpretazzjoni letterarja, P. Ricoeur jippreżenta proċess simili, li dejjem jitlaq mit-tifsira litterali għal ohra simbolika. Għal Ricoeur, it-tifsira simbolika hi sekondarja, għax niksbuha biss permezz ta' tifsira primarja (jew litterali) li “hija l-unika aċċess għal żjieda fit-tifsir.”⁸ Fil-prattika, kull effett simboliku hu “tifsira ta' tifsira,” jew esperjenza kumulattiva li ssehh bejn interpretazzjonijiet suċċessivi. L-entitajiet letterarji jippersistu bl-istess proċess. L-interkonnessjoni bejn l-aspetti maghrufa u l-aspetti imprevedibbli ta' entità letterarja tpoġġi r-realtà ta' din l-entità fil-fruntiera bejn dak li hu mifhum u dak li jonqsu aktar interpretazzjoni. Il-proċess shih inehhi d-distinzjoni bejn il-preżenza ta' l-oġġett estetiku u l-hidma interpretattiva tal-qarrej, għax l-għaqda bejn il-maghruf u l-imprevedibbli hi realizzata biss b'interpretazzjoni attwali. Il-proċess inehhi wkoll id-distinzjoni

⁵ Roman Ingarden, *The Cognition of the Literary Work of Art* (Evanston: Northwestern UP, 1973) 46.

⁶ Ingarden 68.

⁷ Ingarden 58.

⁸ Paul Ricoeur, *Interpretation Theory: Discourse and the Surplus of Meaning* (Fort Worth: Texas Christian UP, 1976) 55.

bejn l-interpretazzjoni u l-artikolazzjoni, għax l-oġġett estetiku ma jistax jinftehem minn perspettivi ġodda mingħajr ma jkun artikulat mill-ġdid.

Dan kollu għandu jispjega għaliex, anki jekk tibqa' oġġett familjari, il-harruba fi "Quo Vadis?" ma għandhiex xbieha fissa. Fil-fatt tilgħab bejn id-dehra ta' sigra u ta' xwejha minhabba l-personifikazzjoni. Il-harruba lanqas ma hi riduċibbli għal qagħda pożittiva jew negattiva, għax hi iżolata iżda tara aktar fil-bogħod. Barra minn hekk, il-harruba fi "Quo Vadis?" ma għandhiex imġiba konsistenti għax fid-dehra stabbli tagħha tinkorpora hsieb dinamiku, li matul il-qari hu attwalizzat bir-ritmu mexxej u bil-mużikalità tad-distiċi. Kuntrast iehor assimilat fil-binja estetika tal-harruba jidher fil-mod kif tipperċepixxi l-għaġla umana: il-harruba jirnexxilha tara l-kwalità astratta ta' l-"għaġla tan-nies għaddejjin," iżda ma tifhimx u tibqa' tinterroga din il-kwalità umana, tant li ma tesprimix konkluzjoni loġika dwarha iżda skantament bid-differenza bejnha u l-bnedmin. X'inhil-harruba? Hi mara jew sigra fid-dehra? Hi iżolament jew viżjoni fil-qagħda? Hi statika jew dinamika fl-imġiba? Hi perċezzjoni jew interrogazzjoni fil-hsieb? Jew hi l-interazzjoni bla waqfien bejn dawn l-effetti poetiċi u l-implikazzjonijiet hierġa minnhom, li flimkien jibqgħu jintegrawha bhala oġġett innovattiv u familjari fil-istess waqt?

Ejja niehdu eżempju b'aspett wiehed mir-realizzazzjoni estetika tal-harruba: il-fatt li hi iżolata iżda tara aktar fil-bogħod. Qabelxejn, il-qarrej jista' jattwalizza harruba li *tara aktar fil-bogħod* minhabba li dil-harruba diġà hija ppersonifikata f'interpretazzjoni preċedenti. Iżda dil-personifikazzjoni tikseb aktar sinjifikat meta l-qarrej jinkorporaha fi stadju interpretattiv iehor: l-enigma ta' harruba li b'harsitha tingħaqad mal-hajja mghaġġla tal-bniedem minkejja (jew minhabba) l-iżolament tagħha fuq l-gholja. Il-mixja interpretattiva minn personifikazzjoni sa għaqda enigmatika bejn harsa u iżolament tikxef fattur importanti fil-binja tal-harruba bhala oġġett estetiku: il-fatt li l-qarrej jirreagixxi għal dak li hu stess ikun diġà pproduċa fi stadju preċedenti tal-qari, jġififieri għall-konfigurazzjoni aktar bikrija tal-harruba bhala "xwejha" iżolata li "tara." Waqt li l-personifikazzjoni tal-harruba holqot entità letterarja li tista' tara, l-enigma li din l-entità tara aktar fil-bogħod għax hi iżolata titlob rikostruzzjoni tal-harruba ppersonifikata. Ladarba din ir-rikostruzzjoni issa tinkludi enigma, tehtieg operazzjonijiet interpretattivi ġodda. Madankollu, dil-hidma interpretattiva ma ddurx ma' kull rih, għax hija kkontrollata bl-istadji kollha preċedenti li bnew l-oġġett estetiku sa ċertu punt. Il-qari, fil-fatt, isir sinjifikattiv meta interpretazzjonijiet preċedenti u oħrajn emerġenti jingħaqdu flimkien u joholqu bejniethom *avvanz fit-tifsira*.

Bhala entità li ma' kull qari se toffri possibbiltajiet u livelli godda ta' integrazzjoni bejn l-elementi li jsawruha, il-harruba xorta wahda tibqa' tevoka t-testi u l-kuntesti passati li f' mohh il-qarrej jiddefinixxu x-xbieha taghha. Il-qarrej, ghalhekk, jintegra elementi mill-memorja tieghu ta' oġġett familjari ma' strateġiji ta' interpretazzjoni li huma rilevanti ghall-esperjenza estetika ta' "Quo Vadis?" B'dal-mod, il-qarrej jirrevedi x-xbieha miftakra tal-harruba f'livell dejjem oghla ta' realizzazzjoni artistika. Iser jargumenta li kull oġġett fil-letteratura jikseb il-preżenza tieghu mill-istruzzjonijiet li jaghti t-test, iżda *l-oġġett estetiku* jikseb il-preżenza tieghu fit-test meta dawn l-istruzzjonijiet jibdedw jiddeformaw l-iskemi u l-mudelli preċedenti tieghu.⁹

Fi kliem iehor, l-esperjenza letterarja twestaq żewġ operazzjonijiet f'salt: tevoka mudell tradizzjonali ta' l-oġġett u tittrasformah b'infiltazzjoni fil-binja tieghu. Il-qari, fid-dawl ta' dan l-argument, mhux hliet il-medjazzjoni produttiva bejn il-binja tradizzjonali u l-possibbiltajiet emergenti ta' l-istess entità. Fi kliem iehor, il-qari jaghti lill-qarrej il-fakultà li jintervieni bejn il-mudell proviżorju u s-suggerimenti addizzjonali ta' l-oġġett li qed iġib fis-sehh bl-operazzjonijiet estetici li jwettaq.

Il-harruba ta' "Quo Vadis?" tippersisti fil-fehma tal-qarrej sakemm l-interdipendenza bejn l-istadji interpretattivi li jsawruha tibqa' effettiva. Matul dawn l-istadji interpretattivi, il-harruba tiffunzjona bhal sfera ta' komprensjoni minghajr limiti ċari, u tittollera fiha saħansitra t-tranzizzjoni bejn ideat kuntrastanti (viżjoni u iżolament). F'din l-isfera ta' komprensjoni jsehhu konnessjonijiet li diffiċli jsehhu f'diskors loġiku, u li ghalhekk jehtiegu n-normi u r-regoli tal-letteratura. Kull aspett ġdid tal-harruba mhux irregulat biss mill-fatt li jrid ikun rilevanti għad-dehra tradizzjonali taghha, iżda wkoll mill-fatt li din id-dehra issa qed issir simbolu, arketip, analogija, jew xi kategorija oħra li hi aċċettabbli f'diskors letterarju u mhux f'diskors razzjonali jew fil-metodoloġija tax-xjenzi. Il-lemhiet irfinuti li joriġinaw mill-esperjenza poetika huma, ghalhekk, modifikazzjonijiet *estetikament sinjifikattivi* fix-xbieha kumulattiva tal-harruba, jiġifieri *gradi godda ta' għarfien estetiku* li jsehhu meta l-harruba, waqt li tassumi d-dimensjoni ta' diskors miftuh, tikkontrolla l-eċċess fit-tifsira taghha b'metodoloġija poetika.

Il-harruba ta' Briffa tinkludi l-paradoss li min ibati f'iżolament jara aktar fil-bogħod, u tinkludi wkoll l-ironija li min jidher statiku jista' jkun dinamiku fil-hsieb. L-entità harruba, ghalhekk, issehħ *permezz ta' moviment* bejn ideat kuntrastanti (iżolament u harsa aktar fil-bogħod) u bejn karatteristiċi

⁹ Iser 92.

opposti (dehra statika u hsieb dinamiku). Il-fatt li l-paradoss u l-ironija saru u baqghu strategiji jew proceduri maghrufa fit-tradizzjoni letterarja juri li fl-operazzjoni taghhom hemm modalità valida ta' gharfien li ma tinstabx f'modi ohra ta' komprensioni, iżda li ghal epoki shah tqieset bhala influwenti u konvenjenti ghall-fehma umana. Mhix rari, nghidu ahna, li l-paradoss u l-ironija jkunu inkorporati fil-binja ta' xi entità mitoloġika li ghadha sa llum tartikula xi aspett mid-dinja taghna li ma jinqabadx fil-hsieb razzjonali. Hafna mill-figuri mitoloġiċi huma, bla dubju, entitajiet mibnija permezz ta' tensjoni ironika. Hekk Midas hu l-figura ta' ġid li jeqred, Narcisu ta' mhabba egoċentrika li tifni, Edipu ta' kumpless shih. Ghal diversi epoki, dawn l-entitajiet tawna l-kapaċità nimmanipulaw skemi ta' gharfien li ma jiġux irrealizzati b'forom ohra ta' artikulazzjoni.

L-oġġett estetiku jixbah lil dawn l-entitajiet mitoloġiċi f'aspett wiehed: li fil-binja tieghu jista' jinvolvi konnessjonijiet problematiċi, anki kumpless shih ta' prospettivi. Hu ghalhekk li nsostni li fil-qari ta' poeżija ma hemmx oġġett estetiku lest, iżda l-binja mill-ġdid tal-komponenti tieghu b'mod li dan l-oġġett ikun ittrasformat f'enigma. L-oġġett estetiku mhux sempliċiment prezenti, hu miġjub fi preżenza enigmatika permezz ta' serje ta' operazzjonijiet interpretattivi li jwettquh bhala sfida ghal aktar interpretazzjoni.

Il-qarrej ma *jarax* harruba fi "Quo Vadis?" Minflok, iġarrab istruzzjonijiet kontinwi dwar kif jimmodifika kull sintesi proviżorja taghha u kif jgħaqqad il-karatteristiċi jżdidu f'dimensjoni akbar ta' gharfien. Dan jghodd anki ghall-karatteristiċi ewlenin li rajna fil-bidu, bhall-fatt li l-poeżija fiha żewġt ilhna. Bejn dawn iż-żewġt ilhna, fil-fatt, il-harruba tinbena bhala inverżjoni: il-lehen uman tal-poeta jipersonifika lis-siġra fuq l-gholja, iżda l-lehen interjuri tas-siġra jixhet kwalitajiet siġrin fuq il-bniedem ("Fejn huma l-gheruq? / Qatt lilhom ma trażżan il-bewsa tar-rih? / Qatt lilhom ma tlajjem is-shana tax-xemx?"). L-istess poeżija, ghalhekk, taghmel lis-siġra umana fil-hsieb tal-poeta u taghti karatteristiċi siġrin lill-bniedem fil-hsieb tal-harruba. Din l-inverżjoni ssehħ matul l-interpretazzjonijiet suċċessivi tas-siġra, jiġifieri bhala wiehed mill-istadji fil-binja ta' oġġett estetiku li bilmod qed jittrasforma ruhu f'arketip ta' iżolament u viżjoni.

Matul il-qari ta' "Quo Vadis?" il-personifikazzjoni tas-siġar mill-poeta u d-deumanizzazzjoni tal-bniedem mill-harruba huma żewġ interpretazzjonijiet suċċessivi iżda kuntrarji. Minhabba li ż-żewġ interpretazzjonijiet jingħaqdu biss b'inverżjoni, l-effett reċiproku bejniethom iwaqqa' d-distinzjoni bejn il-karatteristiċi siġrin u dawk umani. F'dan l-istadju interpretattiv, id-diviżjoni

bejn il-harruba bhala sigra statika u l-bniedem bhala kreatura mgħaġġla tibda tidher inadegwata. L-inverżjoni bejn il-personifikazzjoni tal-harruba u d-deumanizzazzjoni tal-bniedem tohloq hidma interpretattiva li fiha l-karatteristiċi esterni (tas-sigra u tal-bniedem) ma jibqgħux daqstant fundamentali, u jibdew jifsumaw f'xulxin. Fl-istess waqt, din il-hidma interpretattiva tagħti rilevanza ġdida lil dawk l-interpretazzjonijiet li sehhew qabel li dehru periferali. Nghidu ahna, il-fatt li s-sigra kollha fl-ewwel strofa huma ppersonifikati seta' deher insinjifikanti sa dan il-punt fil-qari. Izda issa din il-personifikazzjoni għandha rilevanza akbar, għax bhall-inverżjoni tiċhad kull differenza f'termini ta' forma (umana jew sigrija), u tippermetti biss differenza f'termini ta' kumdità (iżolament fuq l-gholja jew kumdità fil-wied). F'dal-proċess interpretattiv, il-qarrej jimxi minn distinzjoni formali għal distinzjoni arketipali: il-harruba ma tibqax differenti mill-bniedem għax hi sigra, iżda ssir differenti *mill-bniedem tas-suq* għax tiżviluppa f'*arketip ta' umanità li tbat*. Il-qarrej jibda jagħraf li wara kollox il-karatteristiċi umani li jsiru prominenti fil-harruba – l-ghomor, l-iżolament, u t-tbatija – jispikkaw fil-bniedem li għandu dehen oghla mill-bqija ta' hutu għax ma jghixx hajja komda (bhas-sigra l-ohra fil-wied) jew hajja mgħaġġla (bhall-bniedem “tas-suq”).

Biex il-harruba fi “Quo Vadis?” tinbena bhala arketip ta' umanità li tbat, dawn l-interpretazzjonijiet suċċessivi (il-personifikazzjoni tas-sigra kollha, id-deumanizzazzjoni tal-bniedem bl-għeruq, l-inverżjoni bejn dawn ix-xbihat) iridu jwettqu aġġustament kontinwu fit-totalità proviżorja li l-qarrej ikun stabbilixxa fl-ewwel qari: id-distinzjoni apparenti bejn il-harruba wieqfa u l-bniedem attiv. Il-qarrej jitbiegħed minn din il-konfigurazzjoni bikrija permezz ta' stadji interpretattivi aktar irfinuti, li jikxfu fiha l-htieġa ta' għarfien estetiku aktar sottili. Izda l-istadji l-ġodda fl-interpretazzjoni ma jistgħux isehhu hliet bhala avvanz 'l hinn mill-konfigurazzjoni proviżorja li tehtieghom bhala korrezzjonijiet. Mingħajr din id-distanza interpretattiva mill-ewwel impressjoni tal-harruba, il-qarrej ma jistax jiżviluppa lis-sigra f'arketip ta' umanità li tbat. L-inkompletezza ta' l-oġġett estetiku, għalhekk, hi siewja, għax permezz tagħha biss jista' jkun hemm sensiela ta' realizzazzjonijiet li jittrasformaw id-dehra ordinarja tal-harruba f'entità arketipali. Mill-banda l-ohra, l-ebda qari tal-poezija ma jiflah jgħaqqad l-aspetti u l-perspettivi kollha li jibdew jitfaċċaw meta l-harruba ssir binja kontinwa, b'interpretazzjonijiet ġodda jingħaqdu ma' u jimmodifikaw dawk qodma.

Meta C. G. Jung jitellem dwar kif l-arketip jerhi “forzi splużivi u perikolużi mohbija [fih],” tant li jwassal dawn il-forzi għal konsegwenzi

imprevedibbli kull meta jkun attivat f'kuntest ġdid,¹⁰ jikkxef l-inkonklużività li takkumpanja kull entità arketipali. Barra minn hekk, għal Jung hemm ukoll arketipi ta' trasformazzjoni li jissimbolizzaw bidla, li ma humiex eżawriti bl-interpretazzjoni, u li jibqgħu ġenwini appuntu għax huma intrinsikament ambigwi jew jippermettu biss nofs lemhiet tat-tifsira primordjali u bla limitu li jgħorru.¹¹ Għad li l-harruba fi "Quo Vadis?" tidher bhala entità konkreta, il-forzi mohbijin u imprevedibbli fiha jibdedw jidhru meta l-qarrej ikompli jirrealizzaha fi stadji ġodda ta' kuntrast, oppożizzjoni, u inverżjoni li ma jabbandunawx it-tifsira litterali tagħha, iżda jestenduha sa motif arketipali (tbatija u viżjoni). Il-preżenza estetika tal-harruba, għalhekk, mhix hliet ir-rispons tal-qarrej għal entità li, għax tassumi dimensjoni arketipali, għandha l-potenzjal tiġġenera l-ġdid fil-qadim.

Sfera dinamika ta' għarfien minflok tifsira statika u ripetibbli


Għaliex terġa' tinqara poeżija jekk mhux għax kull qari preċedenti tagħha ma eżawriex il-binja sinjifikattiva ta' l-oġġett estetiku fiha, speċjalment fejn dan l-oġġett jikkonsisti f'komponenti bħall-paradoss u l-ironija, elementi li jahdmu kontra kwalunkwe sintesi komda? Mill-banda l-oħra, fuq liema konvenzjonijiet se jimxi l-qarrej biex matul il-binja ta' l-oġġett estetiku jibqa' jagħraf l-istess entità?

P. Ricoeur jindirizza problemi simili ta' l-interpretazzjoni f'*The Conflict of Interpretations*, fejn juri kif kull interpretazzjoni ġdida tagħmel sens għax hija żjieda ma' sistemi interpretattivi li ġew qabilha, imqar jekk dal-proċess kumulattiv jibda b'kunflitt bejn l-interpretazzjonijiet suċċessivi. F'punt minnhom, Ricoeur jeżemplifika dal-proċess bl-interpretazzjoni tal-kelma (bhala unità iżolata). Kull kelma tinftiehem permezz ta' konverġenza bejn it-tifsiriet passati tagħha, li huma hafna akbar mill-kuntest il-ġdid li fiha qiegħda tintuża, u l-użu l-ġdid tagħha, li jinftiehem biss bhala avvanz ċkejken f'din ir-rikkezza simbolika. Għal Ricoeur, "il-kelma hi entità kumulattiva, b'hila li takkwista dimensjonijiet ġodda ta' tifsir minghajr ma tiflew il-qodma."¹² Anki

¹⁰ Carl Gustav Jung, *The Archetypes and the Collective Unconscious*, trad. R.F.C. Hull, 2 ed. (London: Routledge, 2002) 47. Minkejja r-referenzi tiegħi għal Jung, m'iniex ninterpretat l-harruba fi "Quo Vadis?" bhala kumpless psikoloġiku. F'dan il-punt, qed nuri biss il-potenzjal arketipali li għandha l-harruba biex tgħaqqad ideat kuntrastanti (tbatija u viżjoni) f'simbolu wiehed, li jirrappreżenta tip ta' hajja umana minghajr ma jirrisolvi għalkollox il-kunflitt fiha.

¹¹ Jung 38.

¹² Paul Ricoeur, *The Conflict of Interpretations* (Illinois: Northwestern UP, 1974) 93.



jekk kelma tidher litterali fit-tifsira taghha, fiha tahbi hafna saffi ta' tifsir miġbura mill-kuntesti mitiċi, letterarji, u sagri li fihom intużat. Iżda l-unika okkażjoni li tista' tesponi din ir-rikkezza semantika hija l-kuntest il-ġdid li fih qieghda tintuża l-istess kelma. Kull applikazzjoni ġdida tal-kelma tiffunzjona bhala ritorn produttiv lejn is-saffi arkajċi tat-tifsira taghha, li l-kuntest il-ġdid jirkupra b'applikazzjoni ġdida. Fl-interpretazzjoni ta' poeżija, l-oġġett estetiku għandu l-istess setgha kumulattiva (wara kollox, mhux hliet kelma jew sinjal verbali). Dan l-oġġett jiffunzjona bhala ritorn produttiv lejn is-saffi semantiċi u arkajċi mohbijin fih, u matul dan il-proċess l-oġġett estetiku jsir aktar dak li hu, għax id-dimensjonijiet ġodda ta' tifsir li jakkwista jkun qed jirrigeneraw it-tradizzjoni lingwistika li tathom is-setgha jiġu espressi.

Ricoeur jara dan il-proċess interpretattiv bhala karatteristika fundamentali u inevitabli tal-lingwa, li hi apparat li bih il-bniedem jista' jaħżen l-għerf tiegħu fl-istess waqt li jipprojetta lejn kuntesti ġodda. Il-lingwa tippermetti li kull ritorn lejn is-sedimenti passati tat-tifsira tal-kelma jsehh bhala projezzjoni lejn implikazzjonijiet supplimentari, jew li kull kelliem iwettaq rigress lejn il-potenzjali rieqda tal-kelma permezz ta' progress semantiku fiha. Meta l-harruba fi "Quo Vadis?" tiġġarrab bhala arketip tat-tbatija u tal-maturità umani, il-hidma interpretattiva tibda (mhux tieqaf) bhala progress semantiku li jiżvela l-potenzjali arkajċi fit-tifsira taghha. Fi kliem iehor, l-interpretazzjoni tal-harruba fi "Quo Vadis?" mhix is-sejba ta' tifsira, iżda hi aġġustament f'diskors li l-qarrej jagħraf bhala d-dinja diġà interpretata tiegħu.

Minn din l-għaqda bejn is-simboliżmu passat u l-applikazzjoni preżenti tal-kelma, toriġina l-kapaċità paradossali li għandha kull poeżija: li tirkupra motif primordjali minn perspettivi li jattivaw u jestendu l-komponenti tiegħu. F'dan is-sens, kull qari ta' poeżija hu interpretazzjoni ġdida ta' lingwa li diġà interpretatna, billi ffurmat sew minn qabel is-simboli, l-arketipi, l-analoġiji, saħansitra n-narrattivi mitoloġiċi li jiddeterminaw kif nifhmu u nestendu d-dinja li nabitaw. Ahna qatt ma ninterpretaw oġġett ġdid fil-letteratura, iżda ninterpretaw mill-ġdid diskors li diġà fforma d-dinja li nagħrfu, skond sistemi arkajċi ta' tifsir bħalma huma n-narrattivi mitiċi, sagri, u epiċi. Għal hassieb bħal Ricoeur, ma hemmx dinja li mbaġhad tinkludi l-lingwa umana fiha, iżda hemm lingwa umana li permezz taghha biss hemm ukoll id-dinja li nifhmu.

Matul *The Conflict of Interpretations* u xoghlijiet oħra, Ricoeur spiss jargumenta li l-kitba hija modalità speċjali ta' din il-lingwa li tatna dinja. Il-kitba għandha l-potenzjal li tinqala' mill-kuntest oriġinali li fih inkitbet biex terġa' tesprimi ruhha f'kuntest ġdid – potenzjal li ma jinstabx fil-kelma

mithaddta (li tintfichem darba u f'rabta ma' kunistest wiehed). L-invenzjoni tal-kitba ġabet magħha forma ta' espressjoni mobbli, jiġifieri sinjali miktubin li matul iż-żmien jitbiegħdu mis-sitwazzjoni oriġinali li fiha nkitbu, mill-intenzjoni ta' l-awtur li holoqhom, u mill-qarrejja li diġà tawhom tifsira fil-passat. Madankollu, dat-tbeggħid mill-kunistest oriġinali johloq distanza produttiva, għax permezz tiegħu l-qarrej jista' jiskopri possibbiltajiet kumbinatorji ġodda bejn is-sinjali tat-test. Id-distanza mill-kunistest oriġinali ġġib magħha l-awtonomija tat-test u l-htieġa ta' l-interpretazzjoni. U bejn dawn iż-żewġ fatturi tinholoq il-fakultà li t-test jerġa' jesprimi ruhu f' mument ġdid, b'certa emancipazzjoni mill-kunistest oriġinali, u b'konnessjonijiet rilevanti li bihom l-interpretu jestendi t-tifsira. Id-dinja Griega (biex niehdu l-eżempju ta' Ricoeur) mhix il-Greċja tal-qedem; hi d-dinja klassika li żviluppatt matul is-sekli, meta d-dokumenti tal-qedem bdew jikxfu aktar possibbiltajiet interpretattivi f'dak kollu li diġà qalu dwar il-Greċja. L-interpretazzjoni, jgħid Ricoeur, ma hi xejn hlief l-isforz biex naghmlu d-distanza produttiva.¹³

Dan l-argument jixhet dawl siewi fuq it-tifsira tal-harruba fi "Quo Vadis?" Jgħarrafna, qabelxejn, li l-poezija tinqara f'testwalità akbar, jiġifieri f'dinja li ntirtet permezz ta' l-interpretazzjoni ta' dokumenti li ġew qabilna. Il-harruba ma teżistix fil-poezija biss, iżda wkoll fid-dokumenti tal-qedem li diġà interpretawha. Minghajr dan l-isfond kulturali, is-siġra fil-poezija ma tingharafx u l-qari ma jstax jibda. Iżda minhabba l-istess sfond kulturali, il-harruba ma tibqax simbolu newtrali, hieles mill-preġudizzji tal-passat. Għall-kuntrarju, il-harruba tibda tingharaf bhala entità li diġà kellha sehem parabboliku, legġendarju, u folkloristiku f'bosta dokumenti li matul is-sekli tawhielna bhala komponent ta' dinja partikulari (tal-bidwi, tal-fqir, ta' min ibati). Anki min qatt ma qara "Quo Vadis?" se jara fix-xbieha tal-harruba emblema ta' reżistenza aktar milli simbolu ta' fragilità. Anki min jiċhad kull valur poetiku fil-harruba se jaqbel li din is-siġra tirrappreżenta l-ghomor u l-maturità, qabel ma tirrappreżenta l-adoloxxenxa u l-insigurtà. Dawn l-ghazliet interpretattivi jidhru għalina naturali, iżda fil-fatt huma frott il-limiti semantiċi li ntirtu min-narrattivi u mid-dokumenti tal-qedem li diġà tawna l-profil simboliku u parabboliku tal-harruba. Il-harruba ta' Briffa għandha għeruqha mqabbdin sew f'dawk l-interessi u l-preokkupazzjonijiet umani li diġà ġew espressi f'kunistesti qodma. Ix-xbieha tagħha tevoka din id-dinja diġà interpretata, bhala sfera ta' residwi semantiċi li jagħtu lok għal aktar interpretazzjoni.

¹³ Ricoeur, *Discourse and the Surplus of Meaning*, 44.

Ghalhekk, il-qari ta' "Quo Vadis?" jibda jiżvela t-testi mohbijin, il-paraboli rieqda, u l-kuntesti preċedenti fir-repurtorju tal-qarrej. Aktar milli żvilupp semantiku kif ġie ġie, l-interpretazzjoni tal-harruba fi "Quo Vadis?" tattiva u taffronta l-harruba bhala fenomenu kulturali li ġej minn rakkonti li ddeterminaw l-assoċjazzjonijiet u l-inferenzi taghha. Madankollu, l-istess hidma interpretattiva hija l-aqwa xhieda li dawn id-dokumenti ma qalux kolloxx, u li l-qarrej *għadu qed jipparteċipa fil-mekkaniżmu ta' xi enigma miruta* li se tesprimi ruhha mill-ġdid fl-esperjenza poetika.

Ir-repurtorju tal-qarrej: id-dinja ta' min jinterpreta l-poeżija

Il-limiti fir-repurtorju tal-qarrej

Ir-repurtorju tal-qarrej jista' jkun limitat għal dawk il-konvenzjonijiet letterarji (bhal tal-lirika) li għalihom tappartjeni l-poeżija ta' Briffa. Kull qari letterarju jsehħ fi sfond ta' ġeneri, temi, tropi, u kategoriji ohra letterarji li fihom it-test isib l-approvazzjoni tas-sistema tiegħu. Madankollu, dar-repurtorju purament letterarju jinsab imdawwar bi sfond kulturali usa' minnu, li jinkludi fih it-testi reliġjużi, mitiċi, paraboliċi, legġendarji, u allegoriċi li fihom tlaqqmet is-sigra *figurattiva* tal-harrub. Dan ir-repurtorju usa' jmur sew lil hinn mill-ftit waqtiet li matulhom il-qarrej ra sigra tal-harrub mill-qrib u fiżikament biss. Hu repurtorju minghajr konfini empiriċi, daqskemm hu repurtorju minghajr fruntieri nazzjonali.

Id-dinja mitoloġika tagħti eżempju siewi tal-mod kif dan ir-repurtorju mhux ristrett għal kultura nazzjonali waħda, għax l-entitajiet mitoloġiċi jibqgħu kulturalment attivi lil hinn mill-post li fih oriġinaw. Id-dinja tal-hrejjeff ukoll toffri entitajiet allegoriċi minghajr fruntieri, kif turi l-hrafa ta' Ċenerentola, li ġejja miċ-Ċina tas-seklu disgha iżda waslet għandna minn bosta verżjonijiet Ewropej. U d-drammi Shakespearjani li ġew ispirati mill-istorja u mil-letteratura ta' pajjiżi ohra jixhdu l-istess tpartit kulturali fil-letteratura klassika. Aktar ma l-harruba ta' Briffa tassumi dimensjoni arketipali, aktar tevoka dan ir-repurtorju, li l-limiti tiegħu jikkoinċidu mal-firxa kulturali tal-qarrej. Il-harruba fi "Quo Vadis?" tidhol fi djalogu ma' din il-konoxxenza *a priori* tal-qarrej, jiġifieri mat-tagħrif preliminari li bih il-qarrej jista' jirrikonoxxi l-valur figurattiv tagħha sa ċertu punt.

Il-hafna ilhna li tkellmu fuq il-harruba fil-passat, fil-fatt, ilhom li ngabru f' sistemi partikolari ta' rakkuntar, nghidu ahna r-rakkont legġendarju. U kull rakkont fuq il-harruba, imqar jekk intesa, serva biex ir-rikkezza simbolika taghha tinbidel f' polisemija rregulata.¹⁴ Minnu nnifsu, ir-rakkont jesigi konnessjoni u żvilupp bejn hafna fatti, u allura jservi ta' sistema diskursiva li tinnormalizza l-polisemija. Madankollu, ir-rakkonti tal-passat xorta jiġbru fihom tahlita ta' sorsi, nghidu ahna s-sorsi bibliku u dak legġendarju. Ha niehdu eżempju minn legġenda antika Kristjana li tippreżenta lill-harruba bhala s-siġra li San Ġwann il-Battista kien jitrejjaq mill-frott taghha. F' dan ir-repurtorju legġendarju, il-“ġurati” li fil-Bibbja kienu l-ikel ta' San Ġwann ma humiex għajr korruzzjoni ta' “miżwed tal-harruba.”¹⁵ Minhabba din il-legġenda Kristjana bi tradizzjoni twila, il-miżwed tal-harruba għadu sa llum jissejjah “*locust bean*” bl-Ingliż, waqt li s-siġra nnifisha tissejjah “*locust tree*.” Minhabba l-istess repurtorju legġendarju, is-siġra tal-harrub saret maghrufa wkoll bhala l-hobż ta' San Ġwann. Izda meta akkwistat dit-tifsira, il-harruba saret, fil-veru sens tal-kelma, in-nutrimient tal-profesjoni. Il-hila profetika ta' San Ġwann originat mill-hajja axxetika tiegħu, u l-legġenda tatu l-harruba bhala l-ikel bil-qies ta' din il-hajja axxetika. Il-harruba, fil-legġenda, saret in-nutrimient tal-hajja viżjonarja, l-ikel ta' l-għajta għall-indiema.

Sorsi legġendarji u bibliċi bhal dawn jissiehbu tajjeb mal-fatt li storikament il-miżwed tal-harruba kien jittiekel waqt perjodi ta' ġuħ. Fil-fatt, fil-Lvant Qrib il-harruba kienet u għadha meqjusa s-siġra tal-fqar. Hemm qawl antik Lhudi li jgħid: “Meta Lhudi jkollu jirrikorri għall-harrub, jindem” – qawl li jikxef ir-rilevanza tas-siġra għal San Ġwann il-Battista, il-predikatur ta' l-indiema.¹⁶ Minn dawn l-eżempji legġendarji, bibliċi, u storiċi, il-qarrej jista' jara fil-harruba emblema ta' hajja iebsa mogħnija b' viżjoni profetika. Dan ma jfissirx li l-għaqda bejn is-sofferenza u l-viżjoni profetika ma tibqax enigmatika. Anzi,

¹⁴ Ricoeur, *Conflict of Interpretations*, 94. Għal Ricoeur, kull bidla semantika ssehh bhala modifikazzjoni f' sistema precedenti ta' tifsir, li tkun diġà organizzat u llimitat it-tifsiriet akkumulati, jew il-polisemija, tal-kelma. L-użu innovattiv tal-kelma jikkonverġi ma' din il-polisemija rregulata, u johloq avveniment espressiv ġdid. Ara wkoll 68-9.

¹⁵ Jeżisti dibattitu dwar jekk San Ġwann il-Battista, fil-fatt, kienx jitrejjaq mill-miżwed tal-harruba minflok mill-ġurati, kif tgħid il-verżjoni Kristjana ortodossa. Ara, għal idea ta' dan id-dibattitu, Marvin Hunt, “The Mystery of John’s Diet and Dress,” *BibleHistory.com*, 2004. 28 ta' Diċembru, 2004 <<http://www.biblehistory.com>>. L-interess tiegħi hawnhekk mhux id-dibattitu nnifsu, izda l-assocjazzjoni tal-hajja axxetika u profetika ta' San Ġwann mas-siġra tal-harrub.

¹⁶ Hunt.

din l-ghaqda tfakkar f'dak li jghid Ricoeur rigward l-enigma: l-interpretazzjoni ma teliminax l-enigma, iżda tikxef il-metodoloġija taghha meta turi kif hafna referenzi u perspettivi joperaw flimkien fis-simbolu enigmatiku.¹⁷ L-assoċjazzjoni ta' hajja iebsa ma' vizjoni profetika mhix hliet tip ta' hajja umana li tingabar fix-xbieha tradizzjonali tal-harruba, li mill-qedem bdiet tassimila u torganizza għadd ta' perspettivi f'emblema waħda. Ix-xbieha tal-harruba fi "Quo Vadis?" tista' tqanqal fil-qarrej dal-kumpless shih ta' perspettivi u diskorsi li jsawruha bhala enigma.

Il-qarrej li jgawdi dan ir-repertorju leġġendarju tal-harruba aktarx li jkollu wkoll għarfien tal-funzjonijiet ekonomiċi li s-siġra qdiet matul iż-żmien. Ha niehdu eżempju bil-kelma "karat," li llum għandha l-assoċjazzjonijiet ta' purità u ġenwinità li norbtu mqar mad-deheb u d-djamanti. L-etimoloġija tat-terminu "karat" tmur lura, permezz ta' diversi lingwi (Ingliz, Franciż, Taljan, u Għarbi), sal-kelma Griega *kerātion*, li tirreferi għaž-żerriegħa tal-miżwed tal-harrub. Din l-etimoloġija evolviet mill-fatt botaniku li ż-żerriegħa tal-harrub dejjem kienet konsistenti fit-toqol, tant li l-ġojjiera tal-passat kienu jużawha bhala użin stabbli ta' 200 milligramma, l-ekwivalenti ta' karat wiehed.

Sakemm il-harruba tibqa' tevoka das-sorsi reliġjużi, leġġendarji, u ekonomiċi, tibqa' wkoll repertorju antik li diġà rabat flimkien perspettivi differenti: il-faqar mal-hila profetika, jew l-ghomor twil (tal-harruba) mal-konsistenza fil-valur (fit-toqol taż-żerriegħa taghha). Id-diskorsi tradizzjonali li kkonverġew fix-xbieha tal-harruba huma arrangament arkajku tal-hsieb uman, narrattivi li l-harruba saret l-abbrevjazzjoni taghhom. Dawn in-narrattivi joffru konnessjoni bejn diversi perspettivi, iżda ma jippermettux li l-harruba jkollha kwalunkwe interpretazzjoni. Il-harruba ma jistax ikollha, kif għidt qabel, is-sinjifikat ta' hajja fragli, jekk mhux f'xi generu letterarju bhall-parodija (jiġifieri f'tip iehor ta' konnessjoni mal-profil kulturali u simboliku taghha).

Dan il-profil kulturali tal-harruba ma jnaqqas xejn mill-importanza tal-karatteristiċi naturali tas-siġra. Il-harruba se tibqa' tidher bhala siġra li tikber mingħajr kultivazzjoni, b'reżistenza għan-nixfa, u f'ambjent ostili li ma jilqax siġar oħra. Tibqa' tidher ukoll bhala siġra li, għad li ma għandhiex kura umana, tirreżisti hafna mard li jeqred bosta siġar oħra, saħansitra daww ikkultivati. Fil-fatt, dawn il-karatteristiċi botaniċi tal-harruba jkomplu jsahhu l-ghaqda enigmatika bejn it-tbatija u l-benefiċċju, il-hajja iebsa u s-sahha awtentika. Il-frott innifsu tal-harruba donnu hu sqarrija ta' benefiċċju li johroġ biss mit-

¹⁷ Ricoeur, *Conflict of Interpretations*, 192-3.

tbatija, ghax hu frott li jimmatara bilmod hafna meta mqabbel ma' frott ta' sigar ohra. Ikkaratterizzata b' gheruq estensivi mqabbdin f' art blatija u bi frieghi folti li jifilhu sew ghall-elementi, id-dehra nnifisha tal-harruba hi djalettika bejn sforz u trijonf.

Il-harruba fi "Quo Vadis?" ma tghid xejn u ma tahbi xejn – minflok, tiftah did-dinja partikulari li fiha nghaqdu ghadd ta' diskorsi: ir-rakkont leggendarju li bidel il-mizwed tal-harruba fin-nutrimnt ta' profeta; id-diskors ekonomiku li estenda ż-żerriegha tal-harruba (*kerātion*) sas-sens ta' purità (karat); u d-deskrizzjoni botanika li tkompli tesebixxi fil-harruba l-ghaqda enigmatika bejn it-tbatija u l-benefiċċju. Ir-realtà li writna mal-harruba ma taghmilx distinzjoni ċara bejn il-leggendarju, l-allegoriku, u l-empiriku. Madankollu, f'entità arkajka bhall-harruba wiehed jara epistemologija shiha, jġigifieri sistema ta' gherf li ghaqqdet flimkien, f'artikulazzjoni wahda, il-perspettivi kuntrarji tat-tbatija u l-benefiċċju.

It-twahhid bejn ir-repurtorju tal-poezija u r-repurtorju tal-qarrej

Mill-esperjenza poetika, il-qarrej jirritorna lejn id-dinja familjari tiegħu bil-hila li jagħraf fiha rakkonti, diskorsi, u devjazzjonijiet semantiċi li ntesew ghax tqassru għal ġo emblemi bhall-harruba. L-inferenzi li johorġu mill-esperjenza tat-test letterarju huma sinjifikattivi ghax jikxfu d-dinja tal-qarrej bhala rakkont preċedenti li għadu ma ntemmx, u li qed jġi estiż fl-aspetti simboliċi tiegħu. Matul dan ir-ritorn lejn id-dinja tal-qarrej, tintemm id-distinzjoni bejn il-poezija bhala test letterarju u d-dinja bhala test kulturali hafna akbar u eqdem minnu. Fil-fatt, l-esperjenza poetika tahdem bhala medjatriċi bejn aspetti tradizzjonali u ohrajn imprevedibbli ta' l-istess dinja.

Iser jargumenta li r-repurtorju tal-qarrej (li fil-każ tagħna jipprovdni t-tifsiriet arkajċi u l-esperjenzi reali tal-harruba) jingħaqad mar-repurtorju tal-poezija (li fil-każ ta' "Quo Vadis?" jinkludi l-harruba ppersonifikata b'lehen interjuri mużikali, il-harruba li twahhad it-tbatija mal-ġenwinità, u l-harruba li d-dehra statika tagħha tostor hsieb dinamiku). Meta ż-żewġ repurtorji jikkonverġu, il-familjari jibda jidderieġi lill-qarrej lejn dak li mhux.¹⁸ Fi kliem iehor, it-test letterarju jinqeda bin-normi tad-dinja reali biex iwettaq

¹⁸ Iser 70.

kambjament f'realtà maghrufa sa ċertu punt, jew, kif ipoġġiha Iser, biex iwettaq "alterazzjoni f'dak li hu familjari." Iser jiżviluppa dan l-argument b'dan il-mod: filwaqt li għal hafna nies il-letteratura tidher l-oppost tar-realtà, fil-fatt ma hi l-oppost xejn; il-letteratura hi s-suppliment tar-realtà, jiġifieri dak li dejjem jonqos biex ir-realtà mibnija fuq sistemi ta' għarfien preċedenti tintfiehem ftit aktar.¹⁹ Biex taħdem bhala medjatriċi bejn il-binja tradizzjonali u r-rikostruzzjoni ta' l-istess realtà, l-esperjenza poetika trid issehh f'dawk il-partijiet tal-binja tradizzjonali ta' l-oġġett estetiku li għadhom indefiniti, u li joffru l-ahjar potenzjal għal avvanz fit-tifsira.

Ricoeur u Iser jipprezentaw metodu interpretattiv li fih l-oġġett estetiku hu dderivat u trasformat fl-istess waqt. F'dal-metodu ta' qari, l-oġġett estetiku qatt ma jikseb sintesi finali jew konfigurazzjoni adegwata, iżda jsehh dejjem bhala kambjament sinjifikattiv fir-repurtorju tal-qarrej. L-originalità tal-harruba fi "Quo Vadis?" mhix hliet hidma trasformattiva f'dan ir-repurtorju tal-qarrej, id-dinja maghrufa li l-qarrej ma jibqax iqis bhala newtrali jew minghajr preġudizzji. Matul dan l-istudju tajt prominenza lil dawk l-aspetti tal-harruba li fil-qedem artikulaw l-ghaqda problematika bejn it-tbatija u l-ġenwinità. Nghidu ahna, hemm il-fatt li l-harruba tkabbar il-frott tagħha bilmod iżda bih tmantni lill-fqir u lill-profeta; hemm il-fatt li l-harruba tgħix għomor twil iżda żzomm konsistenza fil-valur (il-karat); u hemm ukoll il-fatt li l-harruba tikber f'ambjent ostili iżda toffri rezistenza għall-mard u għall-elementi. Waqt li dil-figura arkajka tal-harruba tagħti lill-qarrej is-setgħa li jimmanipula enigma (l-ghaqda problematika bejn it-tbatija u l-ġenwinità), il-poezija tagħti lill-istess qarrej is-setgħa li jipersonifika din l-enigma, li jagħtiha l-kapaċità li titkellem u tinvestiga l-hajja umana tas-suq. L-esperjenza poetika tibda fejn jiltaqgħu d-diskorsi preċedenti u t-tifsiriet emergenti tal-harruba, jew fejn l-enigma terġa' tikseb il-hila li titkellem.

Konklużjoni b'riferenza ġenerali għall-qari tal-letteratura Maltija

F'dan l-istudju, l-argument ewlieni tiegħi kien li l-eżistenza ta' l-oġġett estetiku mhix hliet avvanz fit-tifsira arkajka tiegħu, skond kategoriji letterarji bħall-arketip, l-ironija, u l-paradoss. Dawn il-kategoriji letterarji għandhom metodoloġija partikulari kif jifhem u jestendu d-diskors arkajku miġbur fl-

¹⁹ Iser 73.

oġġett estetiku. Din l-estensjoni interpretattiva hi produttiva, u permezz tagħha l-qarrej jassumi l-parti ta' ko-awtur tax-xogħol letterarju.

L-argument sekondarju tiegħi kien li dal-proċess interpretattiv isehh bhala suppliment għar-realtà, għax jikxef dawk l-aspetti enigmatici u indeterminati tar-realtà li jehtiegu aktar interpretazzjoni. Il-qarrej dejjem ikollu jirritorna lejn id-dinja familjari tiegħu wara l-esperjenza letterarja. Izda dan ir-ritorn jinfiltra r-relattività bejn it-testi figurattivi, legġendarji, xjentifiċi u l-bqija li sawru r-realtà sa ċertu punt. Ir-ritorn mit-test għal dinja familjari hu, għalhekk, kumulattiv, għax jikxef fejn il-binja tad-dinja hi insuffiċjenti u għandha titkompla. Forsi l-akbar kontribut li tat it-teorija ta' l-interpretazzjoni tas-seklu għoxrin hu l-għarfien li d-dinja li nafu hi test kbir, mibni minn konnessjonijiet li mhux dejjem kienu razzjonali, xjentifiċi, jew konkluzivi.

Nemmen li dan is-sens ta' dinja fenomenoloġika ma jeżistix fil-qari tal-letteratura Maltija, l-aktar minhabba li din il-letteratura hija bbażata fuq estetika li għadha tassocja t-tifsira tat-test mal-poeta, lill-poeta ma' profeta, u lill-profeta ma' verità kompluta. Paradossalment, din l-estetika ma tilfet xejn mis-saħħa tagħha mal-wasla tal-moviment modern fil-poeżija Maltija. Anzi, uhud mill-poeti tas-snin sittin bnew il-poetika ta' għom fuq it-twejmin romantiku li l-poeżija hi espressjoni immedjata (minghajr medjazzjoni mill-qarrej u minn testi oħra) ta' verità traxxendentali. Dan il-preċett romantiku baqa' fundamentali matul il-perjodu ta' wara s-snin sittin, u ġie wkoll akkumpanjat mill-idea neo-klassika tal-mimesi. Sikwit intqal li *ruh il-poeta għandha aċċess dirett għal verità universali, izda timita din il-verità b'libsa poetika li tirrifletti ż-żmien*.²⁰ Permezz ta' din il-mimesi doppja (ir-riflessjoni ta' verità universali bir-riflessjoni tad-dinja kontemporanja) il-poeta seta' jistqarr li kien estetikament traxxendentali u storikament aġġornat, etern fil-viżjoni tiegħu u kontemporanju fil-forma letterarja li għażel.

Il-kunċett romantiku li l-poeżija hi l-libsa temporanja ta' verità eterna²¹

²⁰ Oliver Friggieri, *L-Idea tal-Letteratura – Dahla għall-Istudju ta' l-Arti tal-Kelma* (Malta: Bugelli, 1986) 2-4. Friggieri jargumenta li l-awtur ilibbes il-verità universali li jilmah b'forma estetika li tappartjeni għal perjodu storiku, jew bid-dehra esterna ta' l-oġġetti ta' żmien. L-allegorija, nghidu ahna, hi "għidba sabiha" għax timita xi oġġett mid-dinja kontemporanja biex tesprimi verità universali mgħarba minn ruh il-poeta. Ara wkoll 21.

²¹ L-esponent romantiku ta' dan il-kunċett hu Shelley, li għalih il-poeta hu profeta li jesprimi verità eterna fil-"libsa aċċidentali" tal-mument storiku, il-"libsa temporanja li biha huma mlibbsa l-kreazzjonijiet tiegħu." Ara Percy Bysshe Shelley, "A Defence of Poetry," *The Great Critics – An Anthology of Literary Criticism*, ed. James Harry Smith u Edd Winfield Parks, 3 ed. (New York: W. W. Norton and Company, 1967) 562.

holoq, għall-estetika Maltija, tip ta' verità li hi milhuqa biss mill-poeta bhala ambaxxatur esklużiv ta' l-umanità, verità li tibqa' *ineffabli* għal haddiehor, minkejja li titlibbes il-forma poetika li tixraq liż-żmien. L-estetika "moderna" Maltija (bl-eċċezzjoni ta' kittieba relattivistu bhal Daniel Massa u kritiċi aġġornati bhal Peter Serracino Inglott) injorat il-filosofija kontemporanja Ewropea, li kienet qed targumenta li l-verità ma tinstabx lil hinn mit-testi li bnewha fil-passat. Injorat ukoll il-fatt li l-verità hi fenomenu intertestwali u intersuġġettiv, li jiġġedded bir-rispons produttiv ta' diversi qarrejja. Fuq kollox, ċaħdet dawk l-aspetti tal-proċess tal-qari li jagħmlu lill-qarrej awtur, eżattament bhalma hbiet il-fatt li kull awtur kien – imqar qabel ma beda jgawdi l-viżjoni traxxendentali tiegħu – interpretu ta' dinja diġà artikulata mit-testi kollha li ġew qablu.

L-istorja qasira tal-letteratura Maltija setgħet kienet il-kaġun tat-treġġiġh lura ta' l-arloġġ estetiku lejn il-perjodu romantiku u dak neo-klassiku. F'letteratura bi storja qasira, il-kittieb iħoss il-ħtieġa li jiġġustifika l-innovazzjonijiet tiegħu skond il-prinċipji ortodossi ta' xi moviment estetiku prestiġjuż. Madankollu, fl-isforz tagħha biex tistabbilixxi fondazzjoni neo-klassika u romantika, l-estetika Maltija ta' wara l-Indipendenza injorat metodi interpretattivi moderni u postmoderni li kienu aktar konformi mal-prattika poetika ta' l-istess żmien. L-enfasi romantika fuq is-sensibilità tal-poeta individwali bhala l-aċċess uniku għall-verità ġabet magħha destin kiefer għall-qarrej bhala ko-awtur tal-poeżija.

L-idea li t-tifsira tal-poeżija tinstab u l-idea li dit-tifsira hi tal-poeta qegħdin, fil-fatt, johlqu problemi serji għal-letteratura Maltija. F'kultura li tfittex it-tifsira letterarja minflok tibniha, l-arketipi tradizzjonali ma jiżviluppawx, l-istudenti jibqgħu jfittxu kif se jirriduċu l-poeżija għal messagġ sempliċi, u l-poeżija nnifisha sservi biss ta' għodda għal għanijiet oħra: l-analiżi psikoloġika ta' l-awtur, jew it-tweġiba fl-eżami. Hi daqstant żbaljata l-idea li t-test romantiku Malti tilef l-effett estetiku tiegħu f'dinja moderna u postmoderna. Li ntilef – jew qatt ma nbena – hu l-għarfien li kull tradizzjoni letterarja tibqa' fis-seħh sakemm il-qari jibqa' jagħmilha sinjifikattiva.

Sa llum, l-estetika Maltija tat lill-qarrej ftit hafna x'jagħmel. Ir-rabta bejn is-sensibilità tal-poeta u l-verità eterna ma offrietx lill-qarrej l-isfida li jiehu l-inizjattiva tal-poeta f'idejha, billi jattwalizza l-avveniment estetiku bir-repurtorju u bis-sensibilità tiegħu nnifsu. Nemmen li sakemm ma tinholoqx din l-isfida ma nistgħux niġġeneraw interess akbar fil-letteratura bil-Malti.

Nemmen ukoll li din l-isfida ghandha tkun parti intrinsika mit-tagħlim tal-letteratura Maltija. Wara kollox, l-istudent tal-letteratura ha kors f'*esperjenza estetika* mhux f'*analisi psikoloġika* ta' ruh il-poeta, f'*fatti empiriċi*, jew f'*veritajiet universali*. Il-qarrej jikseb *esperjenza estetika* meta tonqos id-distinzjoni bejn dak li joffri t-test u dak li kapaċi jipproduċi hu nnifsu bhala interpretu – fi kliem aktar speċifiku, meta l-enigma tal-harruba fi “Quo Vadis?” tintegra ruhha mal-harruba li jaf il-qarrej permezz tar-repertorju tiegħu. L-avveniment poetiku jsehħ meta l-avvanz fit-tifsira tal-harruba u n-nostalġija ghax-xbieha tradizzjonali tal-harrub jingħaqdu flimkien f'*diskors* li għadu mhux mitmum. Minn dan nikkonkludi li l-harruba fi “Quo Vadis?” ma tghid xejn u ma tahbi xejn – minflok, tiftah spazju arkajku ta' tifsir għal aktar interpretazzjoni.